



مہاجرین حبشہ

(۲۶)

[”سیر و سوانح“ کے زیر عنوان شائع ہونے والے مضامین ان کے فاضل مصنفین کی اپنی تحقیق پر مبنی ہوتے ہیں، ان سے ادارے کا متفق ہونا ضروری نہیں ہے۔]

حضرت عثمان بن ربیعہ رضی اللہ عنہ، نُبئیہ بن عثمان رضی اللہ عنہ

نسب نامہ

حضرت عثمان بن ربیعہ قریش کی شاخ بنو جمح سے تعلق رکھتے تھے۔ اہبان (وہبان: ابن حزم) بن وہب ان کے دادا اور حذافہ بن جمح سکڑ دادا تھے۔ حذافہ بن جمح کے پڑپوتے معمر بن حبیب زمانہ جاہلیت میں اپنے قبیلے میں اہم مرتبہ رکھتے تھے۔ عام الفیل کے بیس برس بعد ہونے والی چوتھی جنگ فجار (یا فجار اکبر) میں داد شجاعت دیتے ہوئے انھوں نے جان دی۔ اس جنگ میں قریش اور اس کے اتحادیوں کو فتح حاصل ہوئی۔

قبولیت اسلام

حضرت عثمان بن ربیعہ دعوت اسلامی پر لبیک کہنے والے اولین اصحاب میں شامل تھے۔

ہجرت حبشہ

وادئ بطحا میں اسلام کا سورج طلوع ہوا تو ایمان لانے والے کم زور مسلمانوں پر ظلم و ستم کا لانتناہی سلسلہ

شروع ہو گیا۔ حضرت عثمان بن ربیعہ کے قبیلے بنو جمح کا امیہ بن خلف جو زمانہ جاہلیت میں حاجیوں کو کھانا کھلایا کرتا تھا، مستضعفین پر تشدد کرنے میں بازی لے گیا، اس کا خاص نشانہ اس کے اپنے غلام حضرت بلال حبشی تھے۔ ان حالات میں اہل ایمان کے لیے مکہ میں زندگی بسر کرنا دشوار ہو گیا تھا۔ چنانچہ رجب ۵ ہجری میں صحابہ کا ایک چھوٹا قافلہ حبشہ روانہ ہوا، اس کے بعد اسی سال شوال کے مہینے میں ایک بڑے قافلے نے حبشہ ہجرت کی۔ ابن اسحاق کہتے ہیں: حضرت عثمان بن ربیعہ حبشہ کی ہجرت ثانیہ کا حصہ تھے۔ بنو جمح کے حضرت قدامہ بن مظعون، حضرت عبداللہ بن مظعون، حضرت سائب بن عثمان، حضرت حاطب بن حارث، حضرت فاطمہ بنت مجمل، حضرت حارث بن حاطب، حطاب بن حارث، حضرت کلثم بنت یسار، حضرت سفیان بن معمر، حضرت حسنہ، حضرت جابر بن سفیان اور حضرت جنادہ بن سفیان بھی شریک ہجرت تھے۔

واقہ کی کا کہنا ہے کہ حضرت عثمان بن ربیعہ کے بجائے ان کے بیٹے حضرت نبیہ بن عثمان نے حبشہ ہجرت کی۔ بلاذری کی رائے بھی یہی ہے۔ موسیٰ بن عقبہ اور ابو معشر نے باپ بیٹا، دونوں کو مہاجرین حبشہ میں شمار نہیں کیا، جب کہ ابن جوزی نے ان دونوں کے نام مہاجرین کی فہرست میں شامل کیے ہیں۔ ابن کثیر نے ابن اسحاق کی طرح حضرت نبیہ بن عثمان کا ذکر نہیں کیا۔

وفات

حضرت جعفر بن ابوطالب ۷ھ میں حبشہ میں رہ جانے والے باقی مہاجرین کو دو کشتیوں پر سوار کر کے مدینہ لائے۔ ابن اسحاق نے حضرت عثمان بن ربیعہ کو ان کا ہم سفر بتایا ہے، انھوں نے ان کی وفات کا کوئی ذکر نہیں کیا۔ بلاذری کہتے ہیں کہ حضرت عثمان بن ربیعہ کے بجائے حضرت نبیہ بن عثمان حضرت جعفر بن ابوطالب کے ساتھ حبشہ سے کشتی پر سوار ہوئے، لیکن دوران سفر میں سمندر ہی میں ان کی وفات ہو گئی۔

بقیہ زندگی

حضرت عثمان بن ربیعہ کی باقی زندگی کی تفصیل اور اق تاریخ میں جگہ نہیں پاسکی۔ مطالعہ مزید: السیرۃ النبویہ (ابن ہشام)، الطبقات الکبریٰ (ابن سعد)، الاستیعاب فی معرفۃ الاصحاب (ابن عبد البر)، انساب الاشراف (بلاذری)، اسد الغابۃ فی معرفۃ الصحابہ (ابن اثیر)، الاصابۃ فی تمییز الصحابہ (ابن حجر)۔

حضرت نعمان بن عدی رضی اللہ عنہ

قبیلہ اور خاندان

حضرت نعمان بن عدی مکہ میں پیدا ہوئے۔ ان کے دادا کا نام نضلہ (شاذ روایت: نُضید) بن عبد العزیٰ تھا۔ عویج بن عدی ساتویں اور بانی قبیلہ عدی بن کعب آٹھویں جد تھے۔ بنو عدی قریش کی شاخ تھی، اس لیے حضرت نعمان عدوی، قرشی کہلاتے ہیں۔ بنو عدی بنو ہاشم اور بنو امیہ جیسا مرتبہ نہ رکھتے تھے، لیکن جب ان میں علم و حکمت کا چرچا ہوا تو قریش کے قبائلی اور حربی تنازعات نمٹانے کی ذمہ داری انھیں سونپی گئی، اسے سفارت مفاخرت کہا جاتا تھا۔ حضرت عمر جو بنو عدی کے اہم فرد تھے، اس منصب پر فائز رہے۔

بنو خزاعہ کے نعج بن خویلد (نعج بنت امیہ بنت خویلد: مصعب زبیری) کی بیٹی حضرت نعمان کی والدہ تھیں۔ ابن سعد کے بیان کے مطابق نعیم اور آمنہ حضرت نعمان کے بھائی اور بہن تھے، جب کہ مصعب زبیری اور ابن حزم ان کا ایک ہی بھائی امیہ بتاتے ہیں۔

قبول اسلام

ہجرت حبشہ کے وقت حضرت نعمان بن عدی کی عمر زیادہ نہ تھی۔ ان کے حالات زندگی سے پتا چلتا ہے کہ ان کی شادی بھی حبشہ سے واپسی کے بعد ہوئی۔ اس سے ہم اندازہ لگا سکتے ہیں کہ وہ اپنے والد کے ساتھ ایمان لائے۔

حبشہ کی ہجرت ثانیہ

حضرت نعمان اپنے والد حضرت عدی بن نضلہ کے ساتھ حبشہ کی ہجرت ثانیہ میں شریک ہوئے۔ بنو عدی کے حضرت معمر بن عبد اللہ اور حضرت عروہ بن ابوالثناشہ بھی ان کے ہم سفر تھے۔ ابن اسحاق اور ان کے تابعین نے حضرت نعمان بن عدی کو مہاجرین حبشہ میں شمار کیا ہے، جب کہ ابن سعد نے ان کے حالات زندگی بیان کرتے ہوئے ان کی ہجرت کا ذکر نہیں کیا۔ شاید یہی وجہ ہے کہ طبقات سے استفادہ کرنے والے ابن جوزی نے مہاجرین حبشہ کی فہرست میں حضرت نعمان بن عدی کا نام شامل نہیں کیا۔

عہد اسلامی کا پہلا وارث

حضرت نعمان بن عدی عہد اسلامی کے پہلے فرد تھے، جنہوں نے اسلامی اصولوں کے مطابق اپنے والد

حضرت عدی بن نضلہ سے وراثت پائی۔ بلاذری کہتے ہیں کہ حضرت عدی کے دوسرے بیٹے حضرت امیہ بھی شریک وراثت تھے۔ ابن سعد نے حضرت عدی بن نضلہ کی تین اولادوں حضرت نعمان، حضرت نعیم اور حضرت آمنہ کا ذکر کیا اور صرف حضرت نعمان بن عدی کا وارث ہونا بتایا ہے۔ ایک شاذ روایت کے مطابق حضرت عمرو بن اثاثہ (حضرت عروہ بن ابواثاثہ) دو اسلامی کے پہلے فرد تھے جن کی وراثت منتقل ہوئی، حالانکہ ان کی کوئی اولاد نہ تھی۔

حبشہ سے مراجعت

ابن اسحاق کے بیان کے مطابق حضرت نعمان بن عدی جنگ بدر (۲ھ) کے بعد اور حضرت جعفر بن ابوطالب کے قافلہ کی آمد (۷ھ) سے پہلے کسی وقت مدینہ پہنچے۔ وہ بنو عدی کے واحد فرد تھے جو مدینہ لوٹے، ان کے والد حضرت عدی بن نضلہ اور رشتے میں چچا حضرت عروہ بن ابواثاثہ حبشہ میں وفات پا چکے تھے۔

ازدواج و اولاد

اپنے والد کی وفات کے بعد حضرت نعمان بن عدی بنو عدی کے حضرت نعیم بن عبد اللہ نحام کی پرورش میں رہے۔

حضرت عبد اللہ بن عمر نے حضرت نعیم بن عبد اللہ سے ان کی بیٹی کا رشتہ مانگا تو انھوں نے کہا: میں اپنا ماس خون یوں ہی ضائع نہیں ہونے دوں گا۔ میرا ایک ناتواں بھتیجا ہے، اسے کوئی اپنی بیٹی نہیں دیتا، حالانکہ بچی کی ماں حضرت عاتکہ بنت حذیفہ حضرت عبد اللہ بن عمر سے نسبت کرنا چاہتی تھیں، مگر حضرت نعیم نحام نے اپنی پرورش میں رہنے والے یتیم حضرت نعمان بن عدی سے اپنی بیٹی بیاہ دی۔

مصعب زبیری کہتے ہیں کہ حضرت نعمان بن عدی کے ہاں عبد الملک، صالح اور عاتکہ کی ولادت ہوئی۔ عاتکہ کا بیاہ عبد العزیز بن حارث سے ہوا اور محمد نے جنم لیا۔ زبیری، ابن سعد اور ابن حزم کہتے ہیں: حضرت نعمان بن عدی کی اولاد زندہ نہ رہی۔

عہد فاروقی کی گورنری

خلیفہ دوم حضرت عمر بن خطاب نے اپنے قبیلے بنو عدی کے کسی شخص کو کوئی عہدہ نہ دیا۔ حضرت نعمان بن عدی فرد واحد تھے جنہیں ان کی صلاحیتوں کی بنا پر انھوں نے بصرہ اور واسط کے درمیان، موجودہ ایران کی سرحد

پر واقع عراقی صوبے میسان کا گورنر مقرر کیا۔ حضرت نعمان نے اپنی اہلیہ کو ساتھ لے جانا چاہا۔ وہ نہ مانیں تو انھوں نے بے شمار اشعار لکھ کر انھیں بھیجے، ان میں یہ بھی تھے:

فَمَنْ مُبْلِغُ الْحَسَنَاءِ أَنَّ حَلِيلَهَا
بِمَيْسَانَ يُسْقَى فِي رُجَاحٍ وَحَنْتَمِ

”موہنی حسینہ کو کون بتائے گا کہ میسان میں اس کے شوہر کو زمر دیں صراحی سے بلوری جام بھر کر شراب پلائی جاتی ہے۔“

إِذَا شِئْتُ غَنَّتْنِي دَهَاقِينُ قَرْيَةٍ
وَصَنَاجَةٌ تَحْدُو عَلَى كُلِّ مَيْسَمِ

”جب میرا من کرتا ہے، بستی کے دہقان مجھے نغے سناتے ہیں اور جھانجنوں والی رقاہ ہر بلند راہ پر اونچی لے میں گیت گاتی ہے۔“

إِذَا كُنْتُ نَذْمَانِي قَبْلَ الْكَبْرِ اسْقِنِي
وَلَا تَسْقِنِي بِالْأَصْغَرِ الْمُتَنَلِّمِ

”اگر تو بادہ خواری میں میرا ندیم ہے تو مجھ کو بڑے جام سے پلانا اور ٹوٹے دندانون والے چھوٹے پیالے سے نہ پلا دینا۔“

لَعَلَّ أَمِيرَ الْمُؤْمِنِينَ يَسُوءُهُ
تَنَادُؤُنَا فِي الْحَوْسِقِ الْمُتَهَدِّمِ

”شاید امیر المومنین کو اس شکستہ محل میں ہمارے کشی کی محفل سجانا برا لگے۔“
ابن اسحق اور ابن سعد نے پہلے دو شعر اس طرح لکھے ہیں:

أَلَا هَلْ أَتَى الْحَسَنَاءُ أَنَّ حَلِيلَهَا
بِمَيْسَانَ يُسْقَى فِي رُجَاحٍ وَحَنْتَمِ
إِذَا شِئْتُ غَنَّتْنِي دَهَاقِينُ قَرْيَةٍ
وَرَقَاصَةٌ تَجْثُو عَلَى كُلِّ مَيْسَمِ

بلاذری نے پہلے شعر میں 'فَمَنْ مُبْلَغُ' کے بجائے 'أَلَا أَبْلَغُ' اور دوسرے شعر میں 'مَيْسَم' کی جگہ 'مَنْسَم' (راہ: لسان العرب) نقل کیا۔ کسی لغت میں 'مَيْسَم' کا لفظ موجود ہی نہیں، اس کے بجائے 'مَيْسَم' ہے، جس کے معنی ہیں: داغ لگانے کا آلہ، حدیث میں ہے: 'وَفِي يَدِهِ مَيْسَمٌ يَسْمُ إِبِلَ الصَّدَقَةِ' (رسول اللہ صلی اللہ علیہ وسلم کے ہاتھ میں داغ لگانے والا آلہ تھا، جس سے آپ زکوٰۃ کے اونٹوں کو داغ رہے تھے) (بخاری، رقم ۱۵۰۲۔ السنن الکبریٰ، بیہقی، رقم ۱۳۲۵۵)، حسن و جمال، حریری نے 'مَيْسَم' سے چہرہ مراد لیا ہے۔ ایک غیر مشہور روایت سے جسے ابن اثیر نے نقل کیا ہے، عضو کے معنی اخذ کیے گئے ہیں۔ 'علی کل ميسم من الانسان صدقة' (انسان کے ہر عضو پر صدقہ لازم آتا ہے) (الہامی فی غریب الحدیث والاثر ۱۸۶/۵)۔ یہ تمام معنی اس شعر میں کسی طرح درست نہیں بیٹھے، اس لیے ہم نے ابن اطلق، ابن سعد، مصعب زبیری اور بلاذری کا بیان کردہ 'مَنْسَم' اختیار کر کے ترجمہ کر دیا ہے۔

معزولی

حضرت عمر کے پوتے سالم بن عبد اللہ یہ اشعار گنگنا تے رہے، حضرت عمر کو پتا چلا تو کہا: مجھے یہ اچھے نہیں لگے اور حضرت نعمان کو یہ خط لکھا: 'بِسْمِ اللَّهِ الرَّحْمَنِ الرَّحِيمِ: حَمْ. تَنْزِيلُ الْكِتَابِ مِنَ اللَّهِ الْعَزِيزِ الْعَلِيمِ. غَافِرِ الذَّنْبِ وَقَابِلِ التَّوْبِ شَدِيدِ الْعِقَابِ ذِي الطَّوْلِ'، ”حَمْ“ اس کتاب کا اتارا جانا اللہ کی جانب سے ہے جو زبردست، سب کچھ جاننے والا، گناہ معاف کرنے والا، توبہ قبول کرنے والا، سخت سزا دینے والا اور بڑی قدرت رکھنے والا ہے“ (المومن ۴۰: ۱-۳)۔ مجھے معلوم ہوا ہے کہ تم نے کہا: ہو سکتا ہے، امیر المومنین کو یہ شعر برے لگیں۔ واللہ، واقعی مجھے یہ برے لگے ہیں۔ پھر انھوں نے حضرت نعمان کی معزولی کا فرمان جاری کر دیا۔

حضرت نعمان نے مدینہ پہنچ کر عذر پیش کیا: امیر المومنین، واللہ، میں نے شراب پی ہے، نہ مے کشی کی کوئی محفل سجائی ہے۔ میں تو شاعر ہوں، ایک خیال سوچا اور دوسرے شاعروں کی طرح نظم کر دیا۔ حضرت عمر نے کہا: میں سمجھتا ہوں، تم سچ کہہ رہے ہو، لیکن واللہ، اب تم کبھی بھی میرے عامل نہیں بنو گے، میں نے جو کہنا تھا کہہ دیا۔

حضرت نعمان بن عدی فصیح تھے۔ اہل لغت نے ان کے شعر 'إِذَا كُنْتُ نَذْمَانِي' سے استشہاد کیا ہے اور ندمان کو ندیم کے معنوں میں لیا ہے۔

وفات

معزولی کے بعد حضرت نعمان بن عدی بصرہ میں رہے اور تمام معرکوں میں اسلامی افواج میں شامل رہے۔ انھوں نے ۳۰ھ (۶۵۰ء) میں بصرہ میں وفات پائی۔

مطالعہ مزید: السیرۃ النبویہ (ابن اسحق)، السیرۃ النبویہ (ابن ہشام)، الطبقات الکبریٰ (ابن سعد)، نسب قریش (مصعب زبیری)، جمہرۃ انساب العرب (ابن حزم)، الاستیعاب فی معرفۃ الاصحاب (ابن عبد البر)، انساب الاشراف (بلاذری)، المنتظم فی تواریخ الملوک والامم (ابن جوزی)، اسد الغابۃ فی معرفۃ الصحابہ (ابن اثیر)، الاصابۃ فی تمییز الصحابہ (ابن حجر)۔

